

سرپرستوں کے لیے

اب ہم باقاعدگی سے سکولوں میں طالبعلموں اور عملے کی کرونا وائرس ٹیسٹنگ کریں گے۔ یہاں سرپرستوں کے لیے ٹیسٹنگ کے بارے میں معلومات دی جا رہی ہیں۔

سب کی ٹیسٹنگ کا مقصد یہ ہے کہ طالبعلم اور عملہ سکول میں محفوظ رہیں اور نوعمر افراد کو وبا کے دوران بھی زیادہ سے زیادہ نارمل زندگی گزارنے کا موقع جلد حاصل ہو جائے۔ باقاعدگی سے طالبعلموں اور عملے کی ٹیسٹنگ کے ذریعے بلدیہ اوسلو یہ چاہتی ہے کہ انفیکشن میں مبتلا لوگوں کا جلد پتہ چل جائے، انہیں الگ کر دیا جائے اور ان کے قریبی کانٹیکٹس کا پتہ چلا کر انہیں کوارنٹین کا پابند کیا جائے۔

نوعمر افراد میں اکثر کرونا وائرس کی علامات ہلکی ہوتی ہیں یا بالکل کوئی علامات نہیں ہوتیں جبکہ ساتھ ساتھ اکثر ان کا سوشل میل جول زیادہ ہوتا ہے۔ اس وجہ سے یہ بڑی آسانی سے ممکن ہے کہ وہ اپنے انفیکشن سے لاعلم ہوتے ہوئے انفیکشن پھیلا دیں۔

یاد رکھیں

- ٹیسٹ کروانا لوگوں کی مرضی پر منحصر ہے۔
- سب کو ٹیسٹنگ میں شامل کرنے کے لیے سرپرستوں کی رضامندی ضروری نہیں ہے۔
- بحیثیت سرپرست آپ یہ بتا سکتے ہیں کہ آپ کے بچے کا ٹیسٹ کیا جائے یا نہیں۔ اس سلسلے میں اپنے بچے کے رابطہ استاد کو آگاہ کریں۔
- باوجود اس کے کہ طالبعلموں کی ٹیسٹنگ باقاعدگی سے ہو رہی ہو، یہ اہم ہے کہ وہ انفیکشن سے بچاؤ کی ان ہدایات پر اب بھی عمل کرتے رہیں جو سب لوگوں کے لیے واجب ہیں۔

ٹیسٹنگ اس طرح ہوتی ہے

طالبعلموں کی ٹیسٹنگ کلاس روم میں ہوتی ہے۔

ٹیسٹ کے لیے نمونہ ناک کے اگلے حصے سے لیا جاتا ہے۔ کرونا ٹیسٹنگ کے عام طریقے یعنی ناک کی گہرائی اور حلق میں اندر تک سواب کی سلانی پہنچا کر نمونہ لینے کی نسبت ناک کے اگلے حصے سے نمونہ لینا آسان ہے۔

یہ ایکسپریس ٹیسٹ کہلایا جانے والا طریقہ ہے جس کا مطلب یہ ہے کہ ٹیسٹ کا نتیجہ 20 سے 60 منٹ بعد مہیا ہو جاتا ہے۔

اگر نتیجہ منفی ہو تو کیا ہوگا؟

ہمیں توقع ہے کہ زیادہ تر ٹیسٹوں کا نتیجہ منفی ہوگا یعنی کرونا وائرس نہیں پایا جائے گا۔ اس صورت میں طالبعلم پڑھائی کا پیروی اور سکول کا دن نارمل طریقے سے جاری رکھ سکتے ہیں۔

اگر نتیجہ مثبت ہو تو کیا ہوگا؟

اگر کلاس میں کسی کا کرونا وائرس ٹیسٹ مثبت آیا تو یہ ہوگا:

- ٹیسٹنگ ٹیم سکول کے پرنسپل کو فون کر کے بتائے گی کہ کلاس میں انفیکشن پایا گیا ہے۔ پرائیویسی (اخفاؤ ذاتیات) کی وجہ سے یہ نہیں بتایا جائے گا کہ کلاس میں کس کو انفیکشن ہے۔
- پرنسپل کلاس کو بتائے گا کہ کسی کا نتیجہ مثبت آیا ہے اور اس کا کیا مطلب ہے۔ کلاس میں سب لوگوں کو ماسک دے جائیں گے اور گھر بھیج دیا جائے گا جہاں وہ انتظار کی کوارنٹین میں رہیں گے۔
- ٹیسٹنگ ٹیم بی دیل کی انفیکشن ٹریسنگ ٹیم کو بھی فون کرے گی اور بتائے گی کہ انفیکشن کس شخص میں رجسٹر ہوا ہے۔
- انفیکشن ٹریسنگ ٹیم عام طریقے کے مطابق انفیکشن میں مبتلا شخص اور اس کے قریبی کانٹیکٹس سے رابطہ کرے گی۔

اگر ٹیسٹ میں کوئی خرابی ہو تو کیا ہوگا؟

اگر نمونہ لینے یا ٹیسٹ کے تجزیے کے دوران کوئی غلطی ہوئی ہو تو نتیجہ غیر واضح ہو سکتا ہے۔ اس کا مطلب یہ ہے کہ نتیجہ نہ تو مثبت ہوگا نہ منفی۔

اس صورت میں ٹیسٹ کرنے والا شخص دوبارہ کلاس روم میں آکر اس فرد کا ٹیسٹ دوبارہ کرے گا جس کا نتیجہ غیر واضح رہا ہو۔

رازداری کی پابندی

سکول پر رازداری کی پابندی ہے اور سکول ہر طالبعلم کی پرائیویسی کا خیال رکھے گا۔ اگر طالبعلم کا نتیجہ مثبت آئے تو صرف اس طالبعلم کو اور جہاں مناسب ہو، اس کے والدین یا سرپرستوں کو اس بارے میں آگاہ کیا جائے گا۔